

ஆரட்டரி ஆண்டு அறிக்கை 2021-2022

'நீ இளைஞன் அதுபோதும், நான் உன்னை அன்பு செய்திட,' என்ற இளைஞர்களின் தந்தையாம் தூய தொன் போஸ்கோவின் பொன்மொழிகளுக்கிணங்க இளையோரின் நலனில் அக்கறைக் கொண்டு, இளையோரோடு இளையோருக்காய் உருவாக்கப்பட்டது தான் தொன்போஸ்கோ ஆரட்டரி. உலகமெங்கும் பல்லாயிரக்கணக்கான இளையோர்களை நல்வழியில் நடத்திக்கொண்டிருக்கும் தொன் போஸ்கோவின் சலேசியர்கள், நமது ஏற்காடு மலையிலும் இளையோரை ஒன்றுதிரட்டி, அவர்களோடு அவர்களுக்காய் பணியாற்றி வருகின்றனர். இப்பணியை சேர்வராயன் மலையில் உள்ள 18 கிராமங்களில் எமது ரெட்ரீட் இல்ல சகோதரர்கள் ஆரட்டரிகள் வழியாக சிறப்பாக செய்துவருகின்றனர்.

இவ்வாண்டு நம் ரெட்ரீட் இல்லத்தந்தை அருட்பணி. அருள் மாறன் அவர்களின் தலைமையில், இளையோர் ஆரட்டரி பணி இயக்குநராக அருட்பணி. ஜான் வில்சன், உதவி ஆரட்டரி இயக்குனர் அருட்சகோ. செபாஸ்டின், இளையோர் ஆரட்டரி பணி உதவியாளர் மற்றும் பொருளாளர் சகோ. வளன், இளையோர் ஆரட்டரி பணி செயலாளர் சகோ. ஜெய சூர்யா மேலும் பல்வேறு சகோதரர்கள் பொறுப்பேற்று சிறப்பாக வழிநடத்தினர்.

இக்கல்வியாண்டின் ஆரட்டரிப்பணி தொடக்கம்:

கோடை விடுமுறை கழிந்து, இக்கல்வியாண்டில் ஜீன் 09-ஆம் தேதி அன்று, தொன்போஸ்கோ ஆரட்டரிகள் மீண்டும் தொடங்கப்பட்டன.

ஆண்டுத் திட்டமிடல்:

செப்டம்பர் மாதம் 10 ஆம் தேதியன்று ரெட்ரீட் இல்ல சகோதரர்கள் ஆரட்டரி இயக்குநரோடு இணைந்து ஆரட்டரி ஆண்டு நிகழ்வுகளைத் திட்டமிட்டார்கள்.

வட்டார அளவிலான விளையாட்டுப் போட்டிகள்:

அக்டோபர் மாதத்தில், ஏற்காடு, நாகலூர், மஞ்சக்குட்டை மற்றும் செங்காடு ஆகிய 4 வட்டாரங்களில் விளையாட்டுப் போட்டிகள் துவங்கப்பட்டன. இப்போட்டிகள் நம் ஆரட்டரியில் உள்ள அனைத்து இளையோர்களுக்கும், தங்களது திறமைகளை வளர்த்துக்கொள்ள ஓர் அரியவாய்ப்பாக அமைந்தன. இவ்வருடமும் ஆரட்டரி விளையாட்டு போட்டிகள் அனைத்தும் சிறப்பாக நடைபெற்றன. இவ்வட்டார அளவிலான கைப்பந்து மற்றும் கிரிக்கெட் போட்டிகளில் வெற்றிபெற்ற அணிகளுக்கான இறுதிப் போட்டிகள் நமது ரெட்ரீட் மைதானத்தில் சனவரி, பிப்ரவரி மற்றும் மார்ச் மாதங்களில் சிறப்பாக நடத்தப்பட்டன. இப்போட்டிகளை வழிநடத்திய ஆரட்டரி தலைவர் சகோ. வளன், பொறுப்பாளர்கள் மற்றும் அருட்சகோதரர்களுக்கு நன்றி கலந்த பாராட்டுகள்.

தொன்போஸ்கோ-சோலா கால்பந்து மேளா மற்றும் ஆரட்டரி மலர்:

தி ரெட்ரீட், சேர்வராயன் மலைவாழ் இளையோருக்கான மாபெரும் கால்பந்து போட்டியை இந்த ஆண்டு, மார்ச் 19 - 20ஆம் தேதிகளில் சிறப்பாக நடத்தியது. இப்போட்டியில் 27 அணிகள் பங்கேற்றன. வெற்றிபெற்ற அனைத்து அணி வீரர்களுக்கும், கலந்து கொண்ட அனைத்து வீரர்களுக்கும் வாழ்த்துக்கள். இப்போட்டியை திறம்பட முன்னின்று வழிநடத்திய அருட்பணி. வில்சன், மற்றும் என்னோடு இணைந்து வழிநடத்திய அனைத்து அருட்தந்தையர்களுக்கும், அருட்சகோதரர்களுக்கும் எனது வாழ்த்துக்களும், நன்றிகளும். இவ்விழாவின் மற்றொரு சிறப்பம்சமாக, 'கொரோனா கற்பித்தது என்ன?' என்ற தலைப்பிலே ஆரட்டரி மலர் வெளியிடப்பட்டது. இதில் ஆரட்டரி இளையோர்கள் தங்களின் சிறப்பான பங்களிப்பைத் தந்துள்ளனர். இந்த ஆரட்டரி மலர் இளையோரின் கற்பனைத் திறனை வெளிக்கொணர சிறந்த வாய்ப்பாக அமைந்தது. இதற்கு தங்களின் பங்களிப்பை அளித்த அனைத்து நல் உள்ளங்களுக்கும், இதனை ஒருங்கிணைத்த இளையோர் ஆரட்டரி பணி உதவியாளர் சகோ. வளன் மற்றும் மற்ற சகோதரர்களுக்கும் எங்கள் மனமார்ந்த நன்றிகள்.

ஆரட்டரி ஆண்டு விழா: ஆரட்டரிகளுக்கு அழகு சேர்க்கும் இளைஞர்களை கௌரவிக்கும் விதமாகவும், அவர்களை ஒன்று சேர்க்கும் விதமாகவும் ஒவ்வொரு ஆண்டும் ஆரட்டரி ஆண்டு விழா நடைபெறுகிறது. இவ்வாண்டு பிப்ரவரி 27-ஆம் தேதி இவ்விழா சிறப்பாக நடைபெற்றது.

நன்றிகள்:

இவ்வாண்டுவிழா மற்றும் 2021-2022 ஆண்டிற்கான ஆரட்டரியின் அனைத்து நிகழ்வுகளும் சிறந்த முறையில் நடைபெற உறுதுணையாக இருந்துவரும் இறைவனுக்கு முதற்கண் நன்றி. ஆண்டு முழுவதும் ஆக்கமும், ஊக்கமும் அளித்து வழிநடத்தும் எம் ரெட்ரீட் இல்லத்தந்தை அருட்பணி. அருள் மாறன் அவர்களுக்கும் மற்ற அருட்தந்தையர்களுக்கும், சிறப்பாக இளைஞர் பணி ஒருங்கிணைப்பாளர் அருட்பணி. வில்சன், உதவி ஆரட்டரி இயக்குநராக என்னோடு இணைந்து பணியாற்றிய அருட்சகோ. ஜெரின், மற்றும் இவ்விழா, ஆரட்டரி விளையாட்டு போட்டிகள் மற்றும் ஆண்டு நிகழ்வுகளை ஒருங்கிணைத்த ரெட்ரீட் இல்ல அருட்சகோதரர்கள் அனைவருக்கும் எம் உளம் கனிந்த நன்றிகள்.

ரெட்ரீட் இல்லமானது ஒரு தொன்போஸ்கோ நிறுவனம். அதனால், இது இளையோர்களாகிய உங்கள் ஒவ்வொருவரின் இல்லமும் கூட. எங்களோடு இணைந்து, எம் இளையோர் பணியில் தோள்கொடுத்து பயணிக்கும் இளையோர்களாகிய உங்கள் அனைவருக்கும் எம் மனமார்ந்த நன்றிகள்.

**அருட்சகோ. செபாஸ்டியன்
உதவி ஆரட்டரி இயக்குனர்**